

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಪ್ರಾಚಿತ್ ಕಾಳಾಚೊ ಚವ್ರೊ ಆಯ್ತಾರ್ 22 ಮಾರ್ಚ್ 2020

ಪ್ರಸ್ತಾವನ್:

ಮೊಗಾಚ್ಯಾಂನೊ, ಸೊಮ್ಯಾಚ್ಯಾ ಜಿವಂತ್ಪಣಾಚ್ಯಾ ಹ್ಯಾ ಭಾಗಿ ದಿಸಾ, ದೆವಾಕ್ ಅರ್ಗಾಂ ದಿಂವ್ಕ್, ಆಮಿ ಪಾತ್ಕಿ ಜಿಣಿ ವಳ್ಕುನ್ ದೆವಾ ಥಂಯ್ ಆನಿ ಪೆಲ್ಯಾ ಥಂಯ್ ಏಕ್ ಜಾವ್ನ್, ಏಕ್ ಕುಟಮ್ ಜಾವ್ನ್ ಆಮಿ ಸಾಂಗಾತಾ ಜಮ್ನಾಂವ್.

ಪ್ರಾಚಿತ್ ಕಾಳ್ ದೆವಾ ಥಂಯ್ ಆಮಿ ಪಾಟಿಂ ಯೆಂವ್ಕ್ ಪರತ್ ಪರತ್ ಆಮ್ಕಾಂ ಆಪೊವ್ಣೆಂ ದಿತಾ.

ಆಯ್ಲಿ ದೇವ್ ಸ್ತುತಿ ದೆವಾಚಿ ಕಾಕುಳ್ತ, ಮೋಗ್ ಆನಿ ಭೋಗ್ಸಾಣೆ ಭೋಗುನ್, ಪಾತ್ಕಿ ಜಿಣಿಯೆಕ್ ಪಾಟ್ ಕರ್ನ್ ದೆವಾಚಿಂ ಸ್ವತಂತ್ ಭುರ್ಗಿಂ ಜಾವ್ನ್ ಜಿಯೆಂವ್ಕ್ ಆಪೊವ್ಣೆಂ ದಿತಾ.

ತರ್, ಪವಿತ್ರ್ ಎವ್ಕರಿಸ್ತ್ ಭೆಟಯ್ತಾನಾ ದೆವಾಚಿ ಕಾಕುಳ್ತ ಭರ್ಪೂರ್ ಆಮ್ಚೆರ್ ದೆವೊಂದಿ ಆನಿ ಕ್ರಿಸ್ತಾ ಥಂಯ್ ಆಮಿ ಸರ್ವ್ ನವಿಂ ರಚ್ಕಾಂ ಜಾಂವ್ಕ್ ಆಮ್ಕಾಂ ಕುರ್ಪಾ ಲಾಭೊಂದಿ ಮ್ಹಣ್ ಮಾಗ್ಯಾಂ.

ಬಾವಾರ್ಥಾಂಚಿ ಪ್ರಾರ್ಥನಾಂ

1. ಮೊಗಾಳಾ ಬಾಪಾ, ಪವಿತ್ರ ಸಭೆಚೆ ಮುಖೆಲಿ ಜಾವ್ನಾಸ್ಚ್ಯಾ ಪಾಪಾ ಸಾಯ್ಬಾಕ್, ಸರ್ವ್ ಭಿಸ್ಪಾಂಕ್ ಆನಿ ಯಾಜಕ್ ಧಾರ್ಮಿಕಾಂಕ್ ಬರಿ ಭಲಾಯ್ಕಿ ದಿ. ಹ್ಯಾ ಪಿಡೆಶಿಡೆಚ್ಯಾ ಕಾಳಾರ್ ಲೊಕಾಚ್ಯಾ ಗರ್ಜಾಂ ಖಾತಿರ್ ಖಿಳಾನಾಸ್ತಾನಾ ಮಾಗುಂಕ್ ಆನಿ ಭಾವಾರ್ಥಿ ಲೊಕಾಕ್ ಮಾರ್ಗದರ್ಶನ್ ದೀಂವ್ಕ್ ಆಧಾರ್ ಲಾಭಯ್ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ರಾಜಕೀಯ್ ಫುಡಾರ್ಯಾಂನಿ ಆಪ್ಲೊ ಸ್ವಾರ್ಥ್ ಸಾಂಡುನ್ ಲೊಕಾಚ್ಯಾ ಬರೆಪಣಾ ಖಾತಿರ್ ವಾವ್ರುಂಕ್, ಕೊರೊನಾ ಪಿಡೆಂ ವಿಶ್ಯಾಂತ್ ಲೊಕಾಚೊ ಚಡಿತ್ ಹುಸ್ಕೊ ಫೆಂವ್ಕ್, ಗರ್ಜೆಚೆ ಹಿಶಾರೆ ಆನಿ ಕುಮಕ್ ದೀಂವ್ಕ್ ತಾಂಕಾ ಬಳ್ ದಿ ಮ್ಹಣ್ ಮಾಗ್ತಾಂವ್.

3. ಸರ್ವ್ ಕುಟ್ಮಾಂಚೆರ್ ಆಶೀರ್ವಾದ್ ಘಾಲ್. ಹ್ಯಾ ದಿಸಾಂನಿ ಕುಟ್ಮಾಚೆ ಸಾಂದೆ ಘರಾಂನಿ ಸಾಂಗಾತಾ ಮೆಳ್ತಾನಾ ಎಕಾಮೆಕಾಕ್ ಧಯ್ರ್ ದೀಂವ್ಕ್, ಮಾಯಾಮೊಗಾಚ್ಯಾ ಜಿವಿತಾ ಮಾರಿಫಾತ್, ತುಜೆ ಥಂಯ್ ಭಾವಾರ್ಥಾನ್ ಮಾಗುಂಕ್ ಆಧಾರ್ ಲಾಭಯ್ ಮ್ಹಣ್ ಮಾಗ್ತಾಂವ್.

4. ಕೊರೊನಾ ಪಿಡೆವರ್ವಿಂ ಕಷ್ಟಾಂಚ್ಯಾ ಸಮೇಸ್ತ್ ಪಿಡೆಸ್ತ್ ಭಾವಾ ಭಯ್ಣಿಂಕ್ ರಾಕುನ್ ಸಾಂಬಾಳ್. ಹಿ ಪಿಡಾ ಸೊಸುನ್ ವ್ಹರುಂಕ್ ಜಾಯ್ ತೊ ಭಾವಾರ್ಥ್, ಮತಿಚೆಂ ಸಮಾಧಾನ್ ಆನಿ ಕಾಳ್ಜಾಂತ್ ಧಯ್ರ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

5. ಪಿಡೆಸ್ತಾಂ ಖಾತಿರ್ ವಾವ್ರ್ ಕರ್ಚ್ಯಾ ಸಮೇಸ್ತ್ ದಾಕ್ಟೆರಾಂಕ್, ನರ್ಸಾಂಕ್ ಆನಿ ಆಸ್ಪತ್ರೆಂಚ್ಯಾ ಶಿಬ್ಬಂದಿ ವರ್ಗಾಕ್ ತುಜ್ಯಾ ಆಶೀರ್ವಾದಾಂನಿ ಭರ್. ತಾಣಿಂ ಕರ್ಚ್ಯಾ ನಿಸ್ವಾರ್ಥಿ ಸೆವೆಕ್ ತಾಂಚ್ಯಾ ಕುಟ್ಮಾಚ್ಯಾ ಹರೈಕಾ ಸಾಂದ್ಪಾಂಚೆರ್ ಬೆಸಾಂವ್ ಘಾಲ್ ಮ್ಹಣ್ ಮಾಗ್ತಾಂವ್.

6. ಹ್ಯಾ ಪಿಡೆಕ್ ಒಕತ್ ಸೊಧುನ್ ಕಾಡುಂಕ್ ಖಿಳಾನಾಸ್ತಾನಾ ವಾವ್ರ್ ಕರ್ಚ್ಯಾ ಸರ್ವ್ ವಿಜ್ಞಾನಿಂಚಿ ಮತ್ ಉಜ್ವಾಡಾಯ್. ತುಜಿ ಜಾಣ್ವಾಯ್ ತಾಂಕಾ ದೀವ್ನ್ ತಾಣಿಂ ಕರ್ಚ್ಯಾ ವಾವ್ರಾಕ್ ಪ್ರತಿಫಳ್ ದಿ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಪ್ರಾಚಿತ್ ಕಾಳಾಚೊ ಚವ್ರೊ ಆಯ್ತಾರ್ 22 ಮಾರ್ಚ್ 2020
ಪಯ್ಲೆಂ ವಾಚಪ್

ಸಾಮ್ವೆಲಿಚ್ಯಾ ಪಯ್ಲ್ಯಾ ಪುಸ್ತಕಾಂತ್ಲೆಂ ವಾಚಪ್

ಸರ್ವೆಸ್ಪರಾನ್ ಸಾಮುಯೆಲಾಕ್ ಮ್ಹಳೆಂ: “ಹಾಂವೆಂ ತಿರಸ್ಕಾರ್ ಕೆಲ್ಲ್ಯಾ ಇಸ್ರಾಯೆಲಾಚ್ಯಾ ರಾಯಾ ಸಾವ್ಲಾ ಪಾಸತ್ ತುಂ ಕಿತ್ಲೊ ಕಾಳ್ ದೂಖ್ ಭೊಗ್ತಲೊಯ್? ತುಜ್ಯಾ ಶಿಂಗಾಂತ್ ತೇಲ್ ಭರ್ ಆನಿ ತುಜೆ ವಾಟೆಕ್ ಲಾಗ್. ಹಾಂವ್ ತುಕಾ ಬೆತ್ಲೆಹೆಮಾಚ್ಯಾ ಜೆಸ್ಸೆ ಸಶಿಂ ಧಾಡ್ತಾಂ, ಕಿತ್ಯಾಕ್ ಮ್ಹಜ್ಯಾ ರಾಯಾಕ್ ಹಾಂವೆಂ ತಾಚ್ಯಾ ಪುತಾಂ ಮಧ್ಲೊ ವಿಂಚ್ಲಾ.” ತೆ ಥಂಯ್ ಪಾವ್ತಚ್ ತಾಣೆಂ ಎಲಿಯಾಬಾಕ್ ದೆಕ್ಲೊ ಆನಿ ಚಿಂತ್ಲೆಂ: “ದುಭಾವಾವೀಣ್ ಸರ್ವೆಸ್ಪರಾಚೊ ಅಭಿಷಿಕ್ತ್ ಹಾಂಗಾ ತಾಚೆ ಮುಕಾರ್ ಆಸಾ.” ಪೂಣ್ ಸರ್ವೆಸ್ಪರಾನ್ ಸಾಮುಯೆಲಾಕ್ ಮ್ಹಳೆಂ: “ತಾಚೆಂ ರೂಪ್ ವಾ ತಾಚೆ ಉಂಚಾಯ್ ಪಳೆನಾಕಾ, ಕಿತ್ಯಾಕ್ ಹಾಂವೆಂ ತಾಚೊ ತಿರಸ್ಕಾರ್ ಕೆಲಾ. ಮನಿಸ್ ಪಳೆತಾ ತಶೆಂ ದೇವ್ ಪಳೆನಾ, ಕಿತ್ಯಾಕ್ ಮನಿಸ್ ಭಾಯ್ಲೆಂ ರೂಪ್ ಪಳೆತಾ, ಪೂಣ್ ಸರ್ವೆಸ್ಪರ್ ಕಾಳಿಜ್ ಪಳೆತಾ.” ಅಶೆಂ ಜೆಸ್ಸೆನ್ ಆಪ್ಲ್ಯಾ ಸಾತ್ಯಾಂ ಪುತಾಂಕ್ ಸಾಮುಯೆಲಾಕ್ ದಾಕಯ್ಲೆ, ಪೂಣ್ ಸಾಮುಯೆಲಾನ್ ಜೆಸ್ಸೆಕ್ ಮ್ಹಳೆಂ: “ಹಾಂಚೆ ಮಧ್ಲ್ಯಾ ಎಕ್ಲ್ಯಾಕ್ಯಾಂ ಸರ್ವೆಸ್ಪರಾನ್ ವಿಂಚುನ್ ಕಾಡುಂಕ್ ನಾ.”

ಉಪ್ರಾಂತ್ ಸಾಮುಯೆಲಾನ್ ಜೆಸ್ಸೆಕ್ ವಿಚಾರ್ಲೆಂ: “ತುಜೆ ಸಕ್ಯಡ್ ಪೂತ್ ಇತ್ಲೆಚ್?” ಜೆಸ್ಸೆನ್ ಜಾಪ್ ದಿಲಿ: “ಸಕ್ಯಾಂ ಪ್ರಾಸ್ ಲ್ಹಾನ್ ಎಕ್ಲೊ ಆಸಾ, ಪೂಣ್ ತೊ ಬಕ್ರಾಂಕ್ ಚರಯ್ತಾ.” ಸಾಮುಯೆಲಾನ್ ಜೆಸ್ಸೆಕ್ ಮ್ಹಳೆಂ: “ತಾಕಾ ಆಪೊಂವ್ಕ್ ಧಾಡ್; ತೊ ಯೆಸರ್ ಆಮಿ ಜೆವ್ಣಾಕ್ ಬಸ್ಚೆ

ನಾಂವ್.” ಜೆಸ್ಸೆನ್ ತಾಕಾ ಆಪೊಂವ್ಕ್ ಧಾಡ್ಲೊ. ತೊ ತಾಂಬೈ ಕುಡಿಚೊ, ಸೊಬಿತ್ ದೊಳ್ಯಾಂಚೊ ಆನಿ ಸುಂದರ್ ರುಪಾಚೊ ಆಸ್ಲೊ. ಸರ್ವೆಸ್ಪರಾನ್ ಮ್ಹಳೆಂ: “ಊಟ್, ತಾಕಾ ಅಭಿಷೆಕ್ ಕರ್; ಹೊಚ್ ತೊ.” ಸಾಮುಯೆಲಾನ್ ತೆಲಾಚೆಂ ಶಿಂಗ್ ಘೆಲ್ಲೆಂ ಆನಿ ತಾಕಾ ತಾಚ್ಯಾ ಭಾವಾಂ ಮಧೆಂ ಮಾಖ್ಲೊ; ಆನಿ ತ್ಯಾ ದಿಸಾ ಸರ್ವೆಸ್ಪರಾಚೊ ಅತ್ಮೊ ದಾವಿದಾಚೆರ್ ದೆಂವ್ಲೊ ಆನಿ ಉಪ್ರಾಂತ್ ಸದಾಂಚ್ ತಾಚೆ ಸವೆಂ ರಾವ್ಲೊ. ಸಾಮುಯೆಲ್ ಭಾಯ್ರ್ ಸರುನ್ ರಾಮಾಕ್ ಗೆಲೊ.

ದೆವಾಚೆಂ ಉತರ್ ಹೆಂ

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್
ಪ್ರಾಚಿತ್ ಕಾಳಾಚೊ ಚವ್ರೊ ಆಯ್ತಾರ್ 22 ಮಾರ್ಚ್ 2020

ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ಎಫೆಜೆಗಾರಾಂಕ್ ಬರಯಿಲ್ಲಾ ಪತ್ರಾಂತ್ಲೆಂ ವಾಚಪ್

ಏಕ್ ಕಾಳಾರ್ ತುಮಿ ಅಂಧಾರ್ ಜಾವ್ನಾಸ್ಲಾಲ್ಯಾತ್, ಆತಾಂ ಸೊಮಿಯಾ ಥಂಯ್ ತುಮಿ ಉಜ್ವಾಡ್ ಜಾಂವ್ಕ್ ಪಾವ್ಲಾತ್. ದೆಕುನ್ ಉಜ್ವಾಡಾಚ್ಯಾ ಭುರ್ಗ್ಯಾಂಬರಿ ಚಲಾ. ಕಿತ್ಯಾಕ್ ಸರ್ವ್ ಬರೆಪಣ್, ಪವಿತ್ರಪಣ್ ಆನಿ ಸಾತ್ವಿಕ್ಪಣ್ ಉಬ್ಜತಾ ಉಜ್ವಾಡಾ ಥಾವ್ನ್. ಸೊಮಿಯಾಕ್ ಕಿಶೆಂ ಮಾನ್ವತಾ ತೆಂ ಸೊಧುನ್ ಕಾಡುಂಕ್ ಶಿಕಾ. ಕಾಳೊಕಾಚ್ಯಾ ನಿರ್ಫಳ್ ಕಾಮಾಂನಿ ಹಾತ್ ಫಾಲುಂಕ್ ವಚನಾಕಾತ್; ತಿತ್ಲೆಂಚ್ ನ್ಹಯ್, ತಸಲ್ಯಾ ಕಾಮಾಂಚೆರ್ ತುಮಿ ನಿಷೇಧ್ ಉಚಾರಾ. ತಿಂ ಗುಟಾನ್ ಕರ್ತಾತ್ ತೇ ವಿಶಿಂ ಉಲೊಂವ್ಕ್ ಪರ್ಯಾನ್ ಲಜ್ ದಿಸ್ತಾ. ಪುಣ್ ಸಗ್ಳೊ ವಸ್ತು ಉಜ್ವಾಡಾ ಹಾಡ್ತಚ್ ತಾಂಚೆಂ ನೀಜ್ ಸ್ವರೂಪ್ ಆಮ್ಕಾಂ ಕಳ್ತಾ, ಕಿತ್ಯಾಕ್ ಕಸಲಿಯೆ ವಸ್ತು ಉಜ್ವಾಡಾ ಹಾಡ್ತಚ್ ತಿ ಉಜ್ವಳ್ತಾ. ದೆಕುನ್ ಆಮಿ ಆಶೆಂ ಗಾಯನ್ ಕರ್ತಾಂವ್: “ನಿದೊನ್ ಪಡ್ಲಲ್ಯಾ, ಜಾಗೊ ಜಾ, ಮೆಲ್ಲಾಂತ್ಲೊ ಊತ್; ಕ್ರಿಸ್ತ ತುಜೆರ್ ಪರ್ಜಳ್ ಫಾಲ್ತಲೊ.”

ದೆವಾಚೆಂ ಉತರ್ ಹೆಂ

ಸುವಾರ್ತಾ

ಸಾಂ ಜುವಾಂವ್ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಸುವಾರ್ತಾ

ಜೆಜು ಆಪ್ಲಿ ವಾಟ್ ಧರ್ನ್ ವೆತಾಸ್ತಾನಾ, ಜಲ್ಮಾ ಥಾವ್ನ್ ಕುಡೊ ಜಾವ್ನಾಸ್ಲಲ್ಯಾ ಎಕ್ಲ್ಯಾಕ್ ತಾಣೆಂ ದೆಖ್ಲೊ. ತಾಚ್ಯಾ ಶಿಸಾಂನಿ ತಾಚೇಲಾಗಿಂ ವಿಚಾರ್ಲೆಂ: “ಮೆಸ್ತ್ರಿ, ಹೊ ಕುಡೊ ಜಾವ್ನ್ ಜಲ್ಮೊಂಕ್ ಕೊಣಾಚೆಂ ಪಾತಕ್ ಕಾರಣ್? ತಾಚೆಂ ಕೀ ತಾಚ್ಯಾ ಆವಯ್‌ಬಾಪಾಯ್ಚೆಂ?” ಜೆಜುನ್ ತಾಂಕಾ ಜಾಪ್ ದಿಲಿ: “ಹ್ಯಾ ಮನ್ಶಾನ್ ವಾ ತಾಚ್ಯಾ ಆವಯ್ ಬಾಪಾಯ್ ಪಾತಕ್ ಕೆಲೆಂ ಮ್ಹಣ್ ನ್ಹಯ್ ಪುಣ್ ದೆವಾಚಿ ಪದ್ವಿ ತಾಚೇ ಥಂಯ್ ಕಾರ್ಯಾನ್ ದಿಸೊನ್ ಯೆಂವ್ಚೇ ಪಾಸತ್ ತೊ ಆಸೊ ಜಲ್ಮಲೊ. ದೀಸ್ ಬುಡಸರ್ ಮ್ಹಾಕಾ ಧಾಡ್ಲಲ್ಯಾಚಿಂ ಕಾಮಾಂ ಆಮಿ ಕರುಂಕ್ ಜಾಯ್, ರಾತ್ ಯೆವ್ಚಿ ಜಾಲಿ. ತವಳ್ ಕೊಣಾಯ್ಜಾನ್‌ಯೀ ಕಾಮ್ ಕರುಮಕ್ ಜಾಯ್ನಾ. ಹಾಂವ್ ಸಂಸಾರಾಂತ್ ಆಸಸರ್ ಹಾಂವ್ ಸಂಸಾರಾಚೊ ಉಜ್ವಾಡ್.” ಇತ್ಲೆಂ ಮ್ಹಣುನ್ ತಾಣೆಂ ಧರ್ಲಿರ್ ಥಿಂಪಿ ಉಡಯ್ಲಿ. ಥಿಂಪಿಯೆನ್ ಮಾತಿ ಕಾಲಯ್ಲಿ, ಆನಿ ಕಾಲಯ್ಲಿ ಮಾತಿ ಕುಡ್ಯಾಚ್ಯಾ ದೊಳ್ಯಾಂಕ್ ಸಾರೊವ್ನ್, “ವಚ್ ಆನಿ ಸಿಲೊಆಮ್ ತಳ್ಯಾಂತ್ ಧುವ್ನ್ ಕಾಡ್” ಮ್ಹಣ್ ಸಾಂಗ್ಲೆಂ. (ಸಿಲೊಆಮ್ ಮ್ಹಳ್ಯಾರ್ ‘ಧಾಡ್ಲಲೊ’ ಮ್ಹಣ್ ಅರ್ಥ್) ಕುಡೊ ಗೆಲೊ ಆನಿ ತಾಣೆಂ ಧುಲೆಂ; ಆನಿ ದೀಷ್ಟ್ ಮೆಳೊನ್ ತೊ ಪಾಟಿಂ ಪರ್ತಲೊ. ತವಳ್ ತಾಚ್ಯಾ ಸೆಜಾರ್ಚಿಂ ಆನಿ ಹಾಚ್ಯಾ ಆದಿಂ ತೊ ಭಿಕ್ ಮಾಗ್ತಾನಾ ತಾಕಾ ಪಳೆಲ್ಲಿಂ ಮ್ಹಣಾಲಿಂ: “ಭಿಕ್ ಮಾಗುಂಕ್ ಬಸುನ್ ಆಸ್ತಾಲೊ ಹೊಚ್ ನ್ಹಯ್?” ಥೊಡಿಂ ಮ್ಹಣಾಲಿಂ: “ಹೊಚ್ ತೊ.” ಹೆರ್ ಮ್ಹಣಾಲಿಂ: “ನ್ಹಯ್, ಹೊ ನ್ಹಯ್, ಹೊ ತಾಚೇಬರಿ ದಿಸ್ತಾ ಮಾತ್.” ತವಳ್ ತ್ಯಾ ಮನ್ಶಾನ್‌ಚ್ ಮ್ಹಳೆಂ: “ಹಾಂವ್‌ಚ್ ತೊ.” ತಾಂಣಿಂ ತಾಕಾ ವಿಚಾರ್ಲೆಂ: “ತರ್ ತುಜೆ ದೊಳೆ ಕಶೆ ಉಗ್ತಿ ಜಾಲೆ?” ತಾಣೆಂ ಜಾಪ್ ದಿಲಿ: “ಜೆಜು ನಾಂವಾಚ್ಯಾ ಎಕ್ಲ್ಯಾನ್ ಇಲ್ಲಿ

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್

ಪ್ರಾಚಿತ್ ಕಾಳಾಚೊ ಚವ್ರೊ ಆಯ್ತಾರ್ 22 ಮಾರ್ಚ್ 2020

ಮಾತಿ ಕಾಲೊವ್ನ್ ಮ್ಹಜ್ಯಾ ದೊಳ್ಯಾಂಕ್ ಲಾಯ್ಲಿ. ಉಪ್ರಾಂತ್ 'ಸಿಲೊಆಮ್ ತಳ್ಯಾಕ್ ವಚ್ ಆನಿ ಧು' ಮ್ಹಣ್ ತಾಣೆಂ ಮ್ಹಾಕಾ ಸಾಂಗ್ಲೆಂ. ಹಾಂವೆಂ ವಚುನ್ ಧುತಚ್ ಮ್ಹಾಕಾ ದೀಷ್ಟ್ ಮೆಳ್ಳಿ." ತಾಣೆಂ ವಿಚಾರ್ಲೆಂ: "ತೊ ಖಿಯಾ ಆಸಾ?" ತಾಣೆಂ ಮ್ಹಳೆಂ: "ಹಾಂವ್ ನೆಣಾಂ." ತವಳ್ ತಾಣೆಂ ಆದಿಂ ಕುಡೊ ಆಸ್ಲಲ್ಯಾಕ್ ಫಾರಿಜೆವಾಂ ಹುಜಿರ್ ವ್ಹೆಲೊ. ಜೆಜುನ್ ಮಾತಿ ಕಾಲೊವ್ನ್ ತಾಚೆ ದೊಳೆ ಉಫಡ್ಲೆಲೆ ತೊ ದೀಸ್ ಸನ್ವಾರ್. ತಾಕಾ ದೀಷ್ಟ್ ಕಶಿ ಮೆಳ್ಳಿ ಮ್ಹಣುನ್ ಫಾರಿಜೆವಾಂನಿ ತಾಚೇಲಾಗಿಂ ಪರ್ತ್ಯಾನ್ ವಿಚಾರ್ಲೆಂ. ತಾಣೆಂ ಮ್ಹಳೆಂ: "ತಾಣೆಂ ಇಲ್ಲಿ ಮಾತಿ ಕಾಲೊವ್ನ್ ಮ್ಹಜ್ಯಾ ದೊಳ್ಯಾಂಕ್ ಲಾಯ್ಲಿ. ಹಾಂವೆಂ ಧುಲೆಂ ಆನಿ ಆತಾಂ ಮ್ಹಾಕಾ ದಿಸ್ತಾ." ತವಳ್ ಫಾರಿಜೆವಾಂ ಮಧ್ಲೆ ಥೊಡೆ ಮ್ಹಣಾಲೆ: "ಹೊ ದೆವಾಚೊ ಮನಿಸ್ ನ್ಹಯ್, ಕಿತ್ಯಾಕ್ ತೊ ಸಾಬ್ಯಾತ್ ಪಾಳಿನಾ." ಪುಣ್ ಹೆರ್ ಮ್ಹಣಾಲೆ: "ಏಕ್ ಪಾತ್ಕಿ ಮನ್ಯಾನ್ ಆಸಲಿಂ ಆಚರ್ಯಾಂ ಕರ್ಚಿಂ ಜಾಲ್ಯಾರ್‌ಯೀ ಕಶೆಂ?" ಆಶೆಂ ತಾಂಚೆ ಮಧೆಂ ವಿವಾದ್ ಉಬ್ಜಲೊ. ದೆಕುನ್ ಫಾರಿಜೆವ್ ಪರ್ತ್ಯಾನ್ ತಾಚೇಲಾಗಿಂ ವಿಚಾರಿ: "ತಾಣೆಂ ತುಜೆ ದೊಳೆ ಉಫಡ್ಲೆ ಮ್ಹಣ್ತಾಯ್ ನ್ಹಯ್? ಆಸುಂ, ತರ್ ಹ್ಯಾ ಮನ್ಯಾ ವಿಶ್ಯಾಂತ್ ತುಂ ಕಿತೆಂ ಮ್ಹಣ್ತಾಯ್?" ತಾಣೆಂ ಮ್ಹಳೆಂ: "ತೊ ಏಜ್ ಪ್ರವಾದಿ." ತೊ ಮನಿಸ್ ನಿಜಾಕ್‌ಯೀ ಆದಿಂ ಕುಡೊ ಆನಿ ಉಪ್ರಾಂತ್ ತಾಕಾ ದೀಷ್ಟ್ ಮೆಳ್ಳಿ ಮ್ಹಣ್ ಪಾತ್ಯೆಂವ್ಕ್ ಜುದೆವ್ ಕಬೂಲ್ ಜಾಲೆನಾತ್. ದೆಕುನ್ ತಾಚ್ಯಾ ಆವಯ್ ಬಾಪಾಯ್ಕ್ ಆಪೊಂವ್ಕ್ ಧಾಡ್ಲೆ, "ಹೊ ತುಮ್ಚೊ ಪೂತ್‌ಮೂ? ಜಲ್ಮಾ ಥಾವ್ನ್ ಕುಡೊ ಮ್ಹಣ್ ತುಮಿ ಮ್ಹಣ್ತಾತ್ ಹೊಚ್‌ವೆ? ತರ್ ಆತಾಂ ತಾಕಾ ದೊಳೆ ದಿಸ್ತಾತ್ ಕಶೆ?" ಮ್ಹಣುನ್ ತಾಣೆಂ ಸವಲಾಂ ಕೆಲಿಂ. ತಾಚ್ಯಾ ಆವಯ್‌ಬಾಪಾಯ್ನ್ ಜಾಪ್ ದಿಲಿ: "ಹೊ ಆಮ್ಚೊ ಪೂತ್, ಆನಿ

ತೊ ಜಲ್ಮಾ ಥಾವ್ನ್ ಕುರ್ಡೊ ಹೆಂ ಆಮಿಂ ಜಾಣಾಂವ್. ಪುಣ್ ತಾಕಾ ಆತಾಂ
 ದಿಸ್ತಾ ಕಶೆಂ ಆನಿ ಕೊಣೆಂ ತಾಚೆ ದೊಳೆ ಉಗ್ತೆ ಕೆಲೆ ಹೆಂ ಆಮಿ ನೆಣಾಂವ್.
 ತಾಚೇಲಾಗಿಂಚ್ ವಿಚಾರಾ; ತೊ ಪ್ರಾಯೆಚೊ. ಆಪ್ಣಾ ವಿಶ್ಯಾಂಥ್ ತೊಚ್
 ಸಾಂಗ್ತಲೊ.” ಜುದೆವಾಂಚ್ಯಾ ಭಿಯಾನ್ ತಾಚ್ಯಾ ಆವಯ್ ಬಾಪಾಯ್ನ್ ಆಶೆಂ
 ಮ್ಹಳೆಂ; ಕಿತ್ಯಾಕ್ ಕೊಣೆಯೀ ಜೆಜುಕ್ ಕ್ರಿಸ್ತ್ ಮ್ಹಣುನ್ ಪಾಚಾರಿತ್
 ಜಾಲ್ಯಾರ್, ತಾಕಾ ಸಿನಾಗೊಗಾ ಭಾಯ್ರ್ ಘಾಲಿಜಾಯ್ ಮ್ಹಣ್ ಜುದೆವಾಂನಿ
 ಹಾಚೇ ಆದಿಂಭ್ ಠರಾಯ್ಲೆಂ. ದೆಕುನ್‌ಚ್ ತಾಚ್ಯಾ ಆವಯ್‌ಬಾಪಾಯ್ನ್
 “ತೊ ಪ್ರಾಯೆಚೊ; ತಾಚೇಲಾಗಿಂಚ್ ವಿಚಾರಾ” ಮ್ಹಣ್ ಮ್ಹಳೆಂ. ಆಶೆಂ
 ಆದಿಂ ಕುರ್ಡೊ ಆಸ್‌ಲ್ಲ್ಯಾ ತ್ಯಾ ಮನ್ಯಾಕ್ ಜುದೆವಾಂನಿ ದುಸ್ರೇ ಪಾವ್ಲಿ
 ಆಪಯ್ಲೊ ಆನಿ ತಾಕಾ ಸಾಂಗ್ಲೆಂ: “ದೆವಾಚೇ ನಾಂವಿಂ ಸಪುತ್ ಘಾಲ್ನ್ ಸತ್
 ಸಾಂಗ್! ತೊ ಮನಿಸ್ ಪಾತ್ಕಿ ಮ್ಹಣ್ ಆಮಿ ಜಾಣಾಂವ್.” ತಾಣೆಂ ಜಾಪ್
 ದಿಲಿ: “ತೊ ಪಾತ್ಕಿ ವಾ ನ್ಹಯ್ ತೆಂ ಹಾಂವ್ ನೆಣಾಂ; ಇತ್ಲೆಂ ಮಾತ್ ಹಾಂವ್
 ಜಾಣಾಂ: ಹಾಂವ್ ಆದಿಂ ಕುರ್ಡೊ ಆಸ್‌ಲ್ಲ್ಯೊ, ಪುಣ್ ಆತಾಂ ಮ್ಹಾಕಾ
 ದಿಸ್ತಾ.” ತಾಂಣಿಂ ತಾಕಾ ವಿಚಾರ್ಲೆಂ: “ತಾಣೆಂ ತುಕಾ ಕಿತೆಂ ಕೆಲೆಂ? ತುಜೆ
 ದೊಳೆ ತಾಣೆ ಕಶೆಂ ಉಗ್ತೆ ಕೆಲೆ?” ತಾಣೆಂ ಜಾಪ್ ದಿಲಿ: “ಏಕ್ ಪಾವ್ಲಿಂ
 ಹಾಂವೆಂ ತುಮ್ಮಾಂ ಸಾಂಗುನ್ ಜಾಲೆಂ; ಪುಣ್ ತುಮಿ ತಾಕಾ ಕಾನ್ ದಿಲೆನಾತ್.
 ಪರ್ತ್ಯಾನ್ ತುಮ್ಮಾಂ ಕಿತ್ಯಾಕ್ ತೆಂ ಆಯ್ಕಜಾಯ್ ಜಾಲಾಂ? ತುಮಿಯೀ ತಾಚೆ
 ಶಿಸ್ ಜಾಂವ್ಕ್ ಖುಶಿ ವ್ಹರ್ತಾತ್ ಕಿತೆಂ?” ತಿತ್ಲಾರ್ ತೆ ತಾಕಾ ಕೆಂಡುನ್
 ಮ್ಹಣಾಲೆ: “ತುಂ ತಾಚೊ ಶಿಸ್! ಆಮಿ ಮೊಯ್ಜೆಚೆ ಶಿಸ್! ಮೊಯ್ಜೆಲಾಗಿಂ
 ದೇವ್ ಉಲಯ್‌ಲೆಲ್ಲೊ ಮ್ಹಣ್ ಆಮಿ ಜಾಣಾಂವ್; ಪುಣ್ ಹೊ ಮನಿಸ್
 ಖಿಯಾ ಥಾವ್ನ್ ಆಯ್ಲಾ ತೆಂ ಆಮಿ ನೆಣಾಂವ್.” ತ್ಯಾ ಮನ್ಯಾನ್ ಜಾಪ್ ದಿಲಿ:
 “ವಿಚಿತ್ರ್ ಸಂಗತ್ ಹಿ! ಮ್ಹಜೆ ದೊಳೆ ಉಘಡ್ಲಲೊ ಮನಿಸ್ ಹೊ. ತರ್ಯೀ
 ತೊ ಖಿಯೆಚ್ಚೊ ಮ್ಹಣ್ ತುಮಿ ನೆಣಾತ್. ದೇವ್ ಪಾತ್ಕಾಂಕ್ ಆಯ್ಕನಾ
 ಮ್ಹಣ್ ಆಮಿ ಜಾಣಾಂವ್; ಪುಣ್ ಆಪ್ಣಾಚೆ ಭಕ್ತ್ ಆಧಾರ್ನ್, ಆಪ್ಣಾಚೆ ಖುಶಿ

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್

ಪ್ರಾಚಿತ್ ಕಾಳಾಚೊ ಚವ್ರೊ ಆಯ್ತಾರ್ 22 ಮಾರ್ಚ್ 2020

ಕರ್ತಲ್ಯಾಕ್ ತೊ ಖಂಡಿತ್ ಆಯ್ಕತಾ. ಕುಡೊ ಜಾವ್ನ್ ಜಲ್ಮಲ್ಯಾಂಚೆ ದೊಳೆ ಕೊಣೆಯೀ ಉಗ್ತೆ ಕೆಲೆ ಮ್ಹಣ್ ಆಮಿ ಎದೊಳ್ ಪರ್ಯಾನ್ ಆಯ್ಕಲ್ಲೆಂ ನಾ.

ಹೊ ದೆವಾಚೊ ಮನಿಸ್ ಮ್ಹಯ್ ಜಾಲ್ಲೊ ಜಾಲ್ಯಾರ್. ತೊ ಕಿತೆಂಚ್ ಕರುಂಕ್ ಸಕ್ತೊ ನಾ.” ತಾಂಣಿಂ ತಾಕಾ ಮ್ಹಳೆಂ: “ಪಾತ್ಕಾಂತ್ಚ್ ಜಲ್ಮುನ್ ಲ್ಹಾನ್ವಡ್ ಜಾಲ್ಲೊ ತುಂ, ಆಮ್ಕಾಂ ಶಿಕೊಂವ್ಕ್ ಭಾಯ್ರ್ ಸರ್ಲಾಯ್ ಕಿತೆಂ?” ಆನಿ ತಾಂಣಿಂ ತಾಕಾ ಭಾಯ್ರ್ ಘಾಲೊ. ತಾಕಾ ಭಾಯ್ರ್ ಘಾಲ್ಲಿ ಖಬರ್ ಜೆಜುಚ್ಯಾ ಕಾನಾಂತ್ ಪಡ್ಲಿ. ತೊ ತಾಕಾ ಮೆಳ್ಳೊ ತೆದ್ನಾ ಜೆಜುನ್ ತಾಕಾ ವಿಚಾರ್ಲೆಂ: “ದೆವಾಚ್ಯಾ ಪುತಾಕ್ ತುಂ ಸತ್ಮಾನ್ತಾಯ್?” ತಾಣೆಂ ಜಾಪ್ ದಿಲಿ: “ಸಾಯ್ಬಾ ತೊ ಕೊಣ್ ಮ್ಹಣ್ ಮ್ಹಾಕಾ ಸಾಂಗ್, ಹಾಂವ್ ಸತ್ಮಾನ್ತಾಂ.” ಜೆಜುನ್ ತಾಕಾ ಮ್ಹಳೆಂ: “ತುಂವೆಂ ತಾಕಾ ಪಳೆಲಾಯ್; ತುಜೆಲಾಗಿಂ ಉಲಯ್ತಾ ತೊಚ್ ತೊ.” ತಾಣೆಂ ಮ್ಹಳೆಂ: “ಹಾಂವ್ ಸತ್ಮಾನ್ತಾಂ, ಸೊಮಿಯಾ” ಆನಿ ಸರ್ಪಡುನ್ ಜೆಜುಕ್ ತಾಣೆಂ ನಮಸಕಾರ್ ಕೆಲೊ. ತಿತ್ಲಾರ್ ಜೆಜುನ್ ಮ್ಹಳೆಂ: “ನಿತಿಚೆಂ ಫೈಸಲ್ ದೀಂವ್ಕ್ ಮ್ಹಣ್ ಹಾಂವ್ ಹ್ಯಾ ಸಂಸಾರಾಂತ್ ಆಯ್ಲಾಂ; ಕುಡ್ಯಾಂಕ್ ದೀಷ್ಟ್ ಮೆಳ್ಳಾಕ್ ಆನಿ ದೀಷ್ಟ್ ಆಸ್ಲಲ್ಯಾಂನಿ ಕುಡೆ ಜಾವ್ಚ್ಯಾಕ್ ಹಾಂವ್ ಆಯ್ಲಾಂ.” ತಾಂಚೆ ಸಾಂಗಾಥಾ ಆಸ್ಲಲ್ಯಾ ಥೊಡ್ಯಾ ಘಾರಿಜೆವಾಂನಿ ಹೆಂ ಆಯ್ಕುನ್ ತಾಚೆಲಾಗಿಂ ವಿಚಾರ್ಲೆಂ: “ತರ್ ಆಮಿಯೀ ಕುಡೆಗಾಯ್?” ಜೆಜು ತಾಂಕಾಂ ಮ್ಹಣಾಲೊ: “ತುಮಿ ಕುಡೆ ಜಾಲ್ಲೆ ಜಾಲ್ಯಾರ್ ತುಮಿ ಗುನ್ಯಾಂವ್ಕಾರ್ ಜಾತೆನಾತ್. ಪುಣ್ ‘ಆಮ್ಕಾಂ ಸಾರ್ಕೆಂ ದಿಸ್ತಾ’ ಮ್ಹಣ್ ತುಮಿ ಮ್ಹಣ್ತಾತ್ ಜಾಲ್ಲ್ಯಾನ್, ತುಮಿ ಪಾತ್ಕಾಂತ್ಚ್ ಆಸಾತ್.”

ದೇವಾಚೆಂ ಉತರ್ ಹೆಂ